



**QORTI TAL-MAGISTRATI (MALTA)**  
**BĦALA QORTI TA' ĠUDIKATURA KRIMINALI**

**MAGISTRAT DR. SIMONE GRECH**

**Il-Pulizija**

**vs**

**Lorraine Vella**

**Illum, 14 ta' Settembru, 2021**

Il-Qorti;

Rat l-imputazzjonijiet migjuba kontra Lorraine Vella detentriċi tal-karta tal-identità bin-numru 223772M, li permezz tagħhom giet akkużata li fis-17 ta' Lulju 2018, għal habta ta' 14.00hrs, u fil-ħinijiet ta' qabel gewwa l-Emerġenza Area 1, fi Sptar Mater Dei, Msida:

1. Ikkagunat feriti ta' natura ħafifa fuq il-persuna ta' gwardjan tal-ħabs WCO37 Maria Schembri, bil-kapaċità ta' uffiċjal pubbliku skont il-liġi minn servizz pubbliku, hekk kif iċċertifikat minn Dr Alexander Paul Grima Med Reg 4137 mill-Emerġenza tal-Isptar Mater Dei, u dan bi ksur ta' Art 221(1) u 222(1)(c) ta' Kap 9;
2. Ingurjat jew heddedt jew għamlet offiża fuq gwardjan tal-ħabs WCO37 Maria Schembri, persuna inkarigata skont il-liġi minn servizz pubbliku, waqt li kienet tagħmel jew minħabba li kienet qed tagħmel dan is-servizz, jew bil-ħsieb li tbezzagħha jew li tinfluwixxi fuqha kontra l-liġi fl-esekuzzjoni ta' dak is-servizz, u dan bi ksur tal-Artikolu 95 tal-Kap 9;

3. Attakkat jew għamlet rezistenza bi vjolenza jew hebbet, ta' xorta li ma titqiesx vjolenza pubblika kontra gwardjan tal-ħabs WCO37 Maria Schembri, li hija persuna nkarigata skont il-liġi għas-servizz pubbliku, filwaqt li kienet inkarigata skont il-liġi mis-servizz pubbliku, filwaqt li kienet qiegħda taġixxi għall-esekuzzjoni tal-liġi jew ta' ordni mogħtija lilha skont il-liġi mill-awtoritajiet kompetenti ,u dan bi ksur ta' Art. 96 tal-Kap 9;
4. Fl-istess data, hin, lok u ċirkostanzi, qalet fil-pubbliku xi kliem oxxen jew indeċenti li joffendi l-morali, l-imġieba xierqa jew id-deċenza pubblika, u dan bi ksur tal-Artikolu 338(bb) tal-Kap 9;
5. Fl-istess data, hin, lok u ċirkostanzi, ma obdietx l-ordnijiet legittimi tal-awtorità, jew ta' wieħed kien inkarigat minn servizz pubbliku, jew ma hallietx jew fixklet waqt li kien qed jagħmel id-dmirjiet tiegħu, jew b'xi mod ieħor, bi ksur tal-Artikolu 339(1)(e) tal-Kap 9;
6. U aktar talli saret reċidiva ai termini tal-Artikolu 49, 50 tal-Kap 9 tal-Liġijiet ta' Malta, b'diversi sentenzi mogħtija lilha, liema sentenzi saru definittivi u ma jistgħux jiġu mibdula.

Il-Qorti giet mitluba sabiex f'każ ta' htija, tipprovdi għas-sigurtà ta' gwardjan tal-ħabs WPO037 Maria Schembri, flimkien mal-piena u torbot lill-ħatja b'obligazzjoni taħt penali ta' somma ta' flus li tigi ffissata mill-Qorti.

Rat id-dokumenti ppreżentati;

Semgħet il-provi;

Rat l-artikoli indikati mill-Avukat Ġenerali;

Semgħet trattazzjoni;

Rat li din il-kawża giet differita għas-sentenza.

## Ikkunsidrat

Matul is-smiġh ta' dan il-każ, tressqu varji xhieda u cioè:

**WCO 37 Maria Schembri** xehdet li fis-17 ta' Lulju 2018, hija kienet xogħol ma' CO 17, u f'xi tmieja u nofs ta' filgħodu, hija nformat lil Lorraine Vella u persuna oħra, li ma kinux ser jinfethu, u li jkollhom jibqgħu goċ-ċella, u dana peress li flimkien ma' Vella, kien hemm priġuniera oħra li kienet zghira. Sostniet li dawn ma hadux pjaċir b'din l-aħbar. Spjegat li f'xi hin, Lorraine Vella talbet li ċċempel lill-avukat. Qalet li hija ċċemplet u ngħatat l-ordni, bil-konsegwenza li Vella nharġet minn goċ-ċella. Sostniet li Vella talbet li tinfetah il-bitha halli tpejjep sigarett. Spjegat li hija ma setgħetx tifthilha l-bitha, u din Vella bdiet titkellem hazin. Sostniet li Vella ċċemplet lill-avukat, u waqt li kienet qed iċċempel, qaltilha li tixtieq li dan kollu jiġi fuqha. Spjegat li hija nformatha li għandha rapport, u Vella bdiet tinsulenta u titkellem hazin. Spjegat li Vella ttiehdet lura goċ-ċella. Sostniet li wara verifiki li għamlet, irrizulta li in vista tal-atteggjament tagħha, Vella kienet ser tinzamm imsakkra tlett ijiem. Hija nformat b'dan lil Vella, u din reġgħet offendietha. Fl-għaxra u nofs, Vella rrapurtat li kienet belgħet ċavetta. Sostniet li ġew it-tobba jarawha, u għamlulha *referral* għall-isptar.

Sostniet li Vella ngħatat il-permess li tinhasel, u anke fethulha l-bitha. Sostniet li meta kienet diehla mill-bitha, Vella marret għal fuq it-telefon u wżat it-telefon, minkejja li hija qaltilha li ma setgħetx tużah minhabba l-hin. Spjegat li sussegwentement, inhaslet u ttiehdet l-isptar. Qalet li meta kienu fl-Emerġenza, Vella bdiet tgħidilha minn taht l-ilsien, li ser tpattihelha. Sostniet li daħħluha biex tagħmel l-ECG, u Vella talbet li jitnehħew il-manetti, iżda n-ners qalet li m'hemmx għalfejn jitnehħew, u għalhekk, Vella baqgħet bil-manetti. Hija baqgħet dejjem wiċċha lejn Vella. Spjegat li wara li sar l-ECG, Vella kienet tidher trankwilla, iżda malli qamet bilwieqfa, libset il-karkur, u mbaġħad għamlet pass u tat is-salt għaliha. Spjegat li kien hemm CO 126 li żamm lil Vella milli ma tibqax tahtaf xagħarha u tigrifiha. Spjegat li Vella attackkatha f'xagħarha u f'għonqha.

In kontroezami, hija sostniet li hija dejjem għamlet xogħolha, u ma daħlet fl-ebda battibekk ma' Vella. Hija biss kienet skorta mara, u għalhekk, ma setax jakkumpanja lil Vella xi haddiehor. Fissret li meta xi hadd imur goċ-ċella għal tliet ijiem, ifisser li tmur go ċella tal-*confinement*. Ir-rapport li sar kontra Vella kien minhabba li offendet ufficjal. Hija kkonfermat li r-rapport sar wara li Vella offendietha. B'kollox hija qalet li għamlet żewġ rapporti f'zewġ minuti peress li hekk kien hemm bżonn li jsir. Hija kkomunikat dan il-fatt mal-maġġur tas-*Central*. Sostniet li meta skortaw lil Vella l-isptar, kienu prezenti hi stess bhala l-unika mara skorta, u żewġ ufficjali oħra rġiel. Kienet l-unika mara li baqgħet

ma' Vella meta kienet qed tigi ezaminata. Spjegat li Vella kienet minduda, u imbagħad qamet bilqieghda. Sussegwentement, qamet bilwieqfa u libset il-karkur. Spjegat li dan kollu sar bil-mod. Imbagħad Vella għamlet pass u imbagħad giet iktar qrib tagħha u tatha s-salt. Sostniet li b'idejha, għalkemm kienet immanettjata, Vella qabdtilha għonqha u xagħarha minn quddiem. Hija kkonfermat li kienet wiċċha lejn Vella. Sostniet li kaġun ta' dan l-incident, hija spiċċat b'ammont ta' xagħar nieqes.

**CO 126 Matthew Galea** xehed li fis-17 ta' Lulju 2018, huwa kien skorta ma' Lorraine Vella, fejn ittiehdet Mater Dei. Spjega li huwa qgħad jistenna barra sa xhin sar l-ECG, filwaqt li WC037 baqgħet magħha. Spjega li kif lestew, huwa daħal, u kif daħal, jara lil Vella tilbes il-karkur. Spjega li kif libset il-karkur, Vella qabbdet lil WC 037 minn għonqha. Sostna li huwa beda jgħid lil Vella biex titlaqha. Spjega li nqala' xi xagħar ta' WCO37. Spjega li Vella baqgħet aggressiva u ttiehdet fil-vann. Sostna li Vella bdiet tgħid li WC037 kienet qed taqbad magħha. Ikkonferma li x'hin Vella hebbet għall-gwardjana, l-istess Vella kienet immanettjata. Ikkonferma li Vella ma tatx ċans u aggreddet lill-gwardjana. Qal li Vella qabditha minn għonqha u kellha xagħarha f'idejha. Spjega li x'hin għibdu lil Vella, nqala' x-xagħar tal-gwardjana u waqgħet. Spjega li mbagħad, Vella giet iċċertifikata biex terġa' tmur lura l-habs.

In kontroezami, huwa spjega li meta kien diehel wara l-ECG, Vella kienet nizlet minn fuq l-*istretcher*, u kienet qed tilbes il-karkur. Spjega li ma ntqal l-ebda kliem, sempliċiment Vella hebbet għall-gwardjana. Huwa nsista li uża forza minima ma' Vella. Kien prudenti u kemm qabadha minn idejha. Sostna li hu ma jafx li Vella soffriet griehi. Spjega li Vella kienet ittiehdet Mater Dei minn Monte Carmeli. Spjega li Vella kienet belgħet ċavetta f'Monte Carmeli. Huwa ma jafx għalfejn Vella kienet tinsab Monte Carmeli.

**C017 Robert Abdilla** xehed li huwa kien xogħol ma' WCO37 Maria Schembri fis-17 ta' Lulju 2018. Spjega li għal hdax neqsin kwart, gie nfermat li Lorraine Vella kienet belgħet ċavetta. Spjega li ċemplu lit-tabiba u giet tinviżta. Spjega li huwa kien ilu xogħol minn filgħodu, u qabel, kienu graw xi affarijiet, fis-sens li Lorraine Vella bdiet tgħaddi kummenti lil WCO37, u sa anke offendiet lil WCO37 bil-mejtin. Spjega li WCO37 kienet irrapurtat lil Vella, u gie l-ordni li tinqafel għal tliet ijiem. Imbagħad wara dan, beda l-incident li Vella belgħet ċavetta. Spjega li meta persuna tinqafel għal tliet ijiem, ifisser li jkollha siegħa kuljum biss li tista' toħroġ.

Sostna li peress li Vella belgħet ċavetta, it-tabib li ezaminaha, baġhat lil Vella għal testijiet Mater Dei. Spjega li Vella ddaħhlet għal ECG, u dahlet magħha WCO37. Spjega li kif lesta kollox u l-bieb kien miftuħ, huwa ra lil Vella tilbes il-

karkur, tqum u tiggranfa lill-gwardjana minn għonqha. Sostna li Vella għamlet varji grif b'dufrejha f'għonq WCO37, u qalatilha balla xagħar. Insista li kien hu u CO 126 li qalgħu lil Vella minn fuq WCO 37. Spjega li Vella kellha idha ma' għonq WCO37. Spjega li huwa gibed lil WCO37, u l-ufficjal l-ieħor gibed lil Vella minn idejha.

In kontroezami, huwa kkonferma li kien ilu xogħol minn filgħodu. Huwa qabel li dakinhar, kien hemm prigioniera ta' tmintax-il sena, u Lorraine Vella giet infurmata li mhux ser tithalla toħroġ għax kien hemm xi hadd taħt l-età. Spjega li kien hemm incident wiehed fejn WCO37 giet insulenta minn Lorraine Vella. Spjega li l-ordni li Lorraine Vella tagħmel tlett ijiem maqfula goċ-ċella, ingħatat mill-Magħgur tas-*Central Hall* tal-ħabs. Din l-ordni ngabet billi WCO37 ċemplet u għamlet rapport. Ikkonferma li Vella ttieħdet Mater Dei fuq ordni tat-tabib. Huwa sostna li ma sema' l-ebda diskors gol-kamra ta' Mater Dei wara li sar l-ECG. Huwa sostna li lanqas jaf li Vella soffriet xi griehi.

Sostna li Lorraine Vella kienet ilha Monte Carmeli mill-gurnata ta' qabel mid-disgħa ta' filgħaxija. Spjega li meta ngħatat l-ordni li Vella tinqafel għal tlett ijiem, ifisser li jkollha siegħa biss biex toħroġ, mentri f'kazijiet normali, prigionieri johorġu fit-tmienja nieqes kwart san-nofs siegħa, u mbaġhad mis-sagħtejn sat-tmienja.

**L-Ispettur Bernardette Valletta** xehdet li fis-17 ta' Lulju 2018, giet infurmata li gara incident f'Mater Dei, bejn ċertu Lorraine Vella u WCO37. Hija tkellmet ma' WCO37, li spjegatilha kif seħħ l-incident li fih spiċċat sofriet xi griehi. Tkellmet ukoll ma' Lorraine Vella, li kienet hadet il-parir legali tal-Avukat tal-Għajnuna Legali, u għazlet li ma twegibx, hlief li sostniet li jiddispjaċiha, u jiddispjaċiha wkoll ta' kif imxew magħha, u li l-affarijiet qatt ma kellhom jaslu s'hawn. Spjegat li Vella kienet ser tiġi kkastigata talli offendiet lil WCO37, billi tinqafel għal tlett ijiem. Dwar dan l-incident fejn hebbet għal WCO37, hija ma għamlitx komunika mal-ħabs biex tara jekk Vella ngħatatx xi kastig.

**PC 732 Melvin Galdes** spjega li fis-17 ta' Lulju 2018, kien stazzjonat Mater Dei, u sab lil *Security Officer* Matthew Galea jikkontrolla s-sitwazzjoni. Kien hemm prezenti Lorraine Vella. Kien hemm għajjat, u mbaġhad Vella giet ikkontrollata. Sostna li sussegwentement, gie avvicinat minn WCO37 Maria Schembri, li nfurmatu li kienet giet attakkata minn Lorraine Vella, u li Vella kienet gibditilha xagħarha u għamlitilha grif ma' għonqha.

**WPS 256 Leanne Sant** xehed li fis-17 ta' Lulju 2018, hija giet infurmata li kienet giet attakkata gwardjana gewwa Mater Dei. Spjegat li nġhatat d-dettalji tal-persuni nvoluti, u kif ukoll ċertifikat mediku tal-ġriehi sofferti mill-gwardjana.

**Dr David Cini** xehed li huwa stazzjonat bħala tabib gewwa Monte Carmeli, u eżamina lil Lorraine Vella fis-17 ta' Lulju 2018. Hija kienet qed isofri minn xi ġriehi ta' natura hafifa. Huwa eżamina lil Vella wara li hija rritornat lura Monte Carmeli wara z-zjara tagħha fl-Isptar Mater Dei. Huwa spjega li kien għamel eżami tal-istat mentali ta' Vella, u in fatti, ippreżenta n-notamenti li kien għamel.

**Dr Alexander Paul Grima** kkonferma ċ-ċertifikat mediku a fol 6 tal-proċess. Spjega li dan iċ-ċertifikat jikkonċerna lil Maria Schembri, u sar fis-17 ta' Lulju 2018. Giet iċċertifikatha li qed isofri minn ġriehi hfief. Dawn kienu tbengila zghira fuq in-naħa tal-lemin ta' fuq ta' rasha, taht il-linja tax-xagħar, erba' marki honor u brix fuq l-id tax-xellug, u fuq in-naħa tax-xellug ta' għonqha. Kien hemm marka hamra fuq in-naħa ta' fuq tal-id tal-lemin, u linja hamra u brix fuq in-naħa ta' isfel tal-id tal-lemin. Kien hemm barxa fuq in-naħa ta' gewwa fuq id-difer fuq in-naħa tal-lemin ta' fuq. Sostna li kien hemm ukoll *linear abrasion on the inside of the right upper helix*. Qal li gie nfurmat li l-pazjenta kienet giet aggredita. Huwa ma jiftakarx x'kulur kienet it-tbengila li eżamina.

**Svetlana Bezzina** addetta mad-Dipartiment tal-Probation u Parole, ippreparat *Social Inquiry Report* li fih spjegat li Vella għandha fedina penali li minnha jirrizulta li kienet involuta mal-Qrati tal-Ġustizzja Kriminali f'bosta okkazzjonijiet. Spjegat li din bdiet dan l-involvement mal-qrati ta' età ta' taht it-tmintax-il sena. Sostniet li bħalissa, Vella qed tiskonta sentenza ta' ħabs effettiva, u li kienet inġhatat varji sentenzi alternattivi għal prigunerija preċedentement. Spjegat li Vella trabbiet f'kuntast familjari diffiċli. Vella hija omm ta' tlieta. Spjegat li għandha storja ta' uzu ta' droga. Spjegat li applikat għal programm residenzjali ta' rijabilitazzjoni. Meta giet mitkellma l-vittma, din qalet li ma kienx hemm incidenti oħra, iżda li dan l-incident halla impatt negattiv fuq l-istess vittma. Spjegat li mill-2007, kien hemm 77 rapporti ta' imġieba negattiva.

**Anabel Cauchi** xehdet li ilha taħdem il-ħabs 31 sena, u ilha taf lil Vella '1 fuq minn 25 sena. Spjegat li kemm ilha stazzjonata fil-Female Section għal din l-aħħar sena u tliet xhur, hija tqis lil Vella bħala priguniera eżemplari. Setgħet tinhareg għal *community work*. Bħalissa qed taħdem f'*Tailor Shop* tagħmel il-maskri. L-attitudni tagħha nbidlet kompletament. Lorraine Vella qed tmur tajjeb ukoll ma' prigunieri l-oħra. Spjegat li Vella kienet wahda mill-imqarbin, għaliex l-attitudni tagħha ma kinitx sabiha. Spjegat li l-attitudni tagħha mpruvjat hafna.

**Maria Vassallo** xehdet li Vella nbidlet hafna u marret għall-aħjar. Qabel kienet *trouble maker* u taqla' l-glied. Spjegat li issa nbidlet, u għandha relazzjoni tajba mal-prigunieri u mal-ufficjali.

**Dr Claire Axiaq** spjegat li hija gieli ezaminat lil Lorraine Vella, għaliex kien ikollha hafna ugiegħ il-habs, u kif ukoll dwejjaq. Spjegat li Vella dejjem gabet ruhha tajjeb magħha. Spjegat li lejn l-aħħar li kienet tmur il-habs, kienet tiddejjaq għax kien hemm hafna sikkatura, izda kienet tiehu pjaċir b'Vella, għaliex kienet qed tipprova tirrifirma ruhha, u kienet qed tagħmel xi ganutell. Spjegat li Vella kienet tafda hafna fiha, u hi kienet tiehu pjaċir titkellem magħha.

**Maria Caruana**, rappreżentanta tal-Caritas, ikkonfermat li l-imputata qed isegwi programm residenzjali li huwa mmirat, kemm għal nisa li jidhlu minn barra għall-programm, u kemm li jkunu fil-Faċilità u jridu jagħmlu l-aħħar ftit tax-xhur tas-sentenza fil-programm, jigifieri l-programm jilqa' żewg aspetti ta' nisa. Vella hija waħda mill-persuni li gejjin mill-Faċilità Korrettiva ta' Kordin. Spjegat li biex tidhol f'dan il-programm, irid isir *assessment*. Vella marret tajjeb fih, u fl-4 ta' April telgħet fil-programm. Spjegat li l-programm ikun twil disa' xhur normalment, biss fil-każ ta' Lorraine Vella, din tista' toħroġ qabel, u r-raġuni hi li s-sentenza ma tantx fadlilha, fis-sens, tista' tapplika għal xi *parole*, u jekk tingħata, id-disa' xhur ma tagħmilhomx kollha, però deċiżjoni tagħha.

Spjegat li f'dan il-programm, hemm struttura li qed tirrispondi tajjeb hafna Lorraine fiha. Spjegat li Vella waslet f'punt li qed taqta' hafna medicina milli kienet tiehu minhabba l-abbuż tad-droga. Spjegat li hija tagħmel id-*duties* tagħha. L-andament tagħha huwa wieħed pożittiv.

### **Ikkunsidrat:**

Dwar l-ewwel imputazzjoni, din il-Qorti tqis li mill-provi prodotti, irriżulta li WCO37 Maria Schembri, giet ikkagunata griegħi ta' natura hafifa. Dan jirriżulta kemm mix-xhieda mogħtija mix-xhieda okulari, kif ukoll mill-vittma nfisha. In-natura tal-griegħi giet ukoll stabbilita minn ezami taċ-ċertifikat mediku rilaxxat, u kif ukoll mix-xhieda tat-tabib li kien ezamina lill-istess vittma. Irriżulta wkoll l-aggravvju, ai termini tal-Artikolu 222(1)(c) tal-Kap 9 tal-Ligijiet ta' Malta.

Dwar it-tieni u t-tielet imputazzjoni, l-imputata tinsab akkużatha ai termini tal-Artikolu 95 u l-Artikolu 96 tal-Kap 9 tal-Ligijiet ta' Malta. Kif gie spjegat ben tajjeb minn din il-Qorti hekk kif diversament ippreseduta, fis-27 ta' Frar, 2013,

Numru. 652/2011, fid-deċiżjoni fl-ismijiet, Il-Pulizija (Spettur Kevin J. Farrugia) vs Renald Briffa:

*“Illi l-artikolu 95 jitkellem dwar l-ingurja jew theddid fil-konfront ta’ l-uffiċjal pubbliku. Illi għalhekk l-element materjal ta’ dana r-reat huwa l-ingurja jew it-theddid. Dawn jistgħu jieħdu kemm il-forma verbali kif ukoll miktuba, gesti jew tpingija li huma intenzjonati biex inaqqsu il-gieħ u ir-reputazzjoni tal-persuna lejn min huma diretti.*

*Illi l-vittma ta’ dana ir-reat jista’ ikun biss l-uffiċjal pubbliku u l-ingurja jew it-theddida trid issir jew (1)filwaqt illi ikun qed jagħmel servizz pubbliku (2)jew inkella minhabba li ikun għamel dana is-servizz pubbliku, (3)jew bil-hsieb li ibeżżgħu jew jinfluwixxi fuqu kontra l-ligi fl-esekuzzjoni ta’ dak is-servizz.*

*“Illi l-awturi jagħmlu distinzjoni bejn il-mottiv wara l-ingurja jew it-theddid fl-ewwel istanza u dana il-mottiv fit-tieni u it-tielet istanza imsemmija fil-ligi. Dana billi meta l-oltragg isir fil-mument illi l-uffiċjal pubbliku ikun qiegħed jagħti is-servizz ma huwiex neċessarju illi l-ingurja jew it-theddida tkun marbuta mal-funzjoni illi huwa ikun qiegħed jeżerċita.*

*L-awturi Cheveau et Helie, li isemmi il-Professur Mamo fin-notamenti tiegħu, iġħidu:*

*“Quando l’oltraggio si verifica nel corso delle funzioni, il-motivo che lo determina e’ indifferente; la legge vede soltanto il turbamento, l’ingiuria fatta all’esercizio delle funzioni, l’insulto che degrada la loro dignita’; avesse pure quest’ingiuria una causa determinante estranea alle funzioni, il turbamento all’esercizio di esse sussisterebbe sempre.”*

*Kuntrarjament fiż-żewġ istanzi l-oħra irid ikun jiġi ippruvat nexus bejn l-oltraġġ u il-qadi tal-funzjoni pubblika.*

*Illi finalment ir-reat irid neċessarjament jiġi kommess fil-konfront ta’ uffiċjal pubbliku jew ta’ persuna inkarigat skond il-ligi minn servizz pubbliku.*



*Illi l-artikolu 96, imbagħad, għalkemm ukoll għandu bħala vittma, l-uffiċjal pubbliku, jikkontempla tlett elementi essenzjali għal kostituzzjoni ta' dana ir-reat:*

*1. Fl-ewwel lok, irid ikun hemm l-attakk jew resistenza. Illi ikun hemm biss disubbidjenza tal-liġi jew ta' ordni mogħtija minn xi awtorita' għalhekk mhux suffiċjenti għal kummissjoni ta' dana ir-reat. Il-Mamo ikompli iġħid:*

*“It is only when the insubordination or defiance goes so far as to obstruct the execution of the law or of lawful orders of the competent authority that the crime of attack or resistance can arise. The purpose of the agent in this crime, therefore, must be precisely that of obstructing or frustrating the execution of the law or the lawful orders of the competent authority, by opposing the action of those charged therewith.”*

*Fin-nuqqas ta' dana jista' jissussiti biss ir-reat ikkontemplat fl-artikolu 95 biss.*

*Inoltre l-attakk jew resistenza trid tkun neċessarjament akkompjanta bl-użu tal-forza, vjolenza jew bil-ħebb.*

*Għalhekk insulti jew theddid qatt ma jistgħu iwasslu għal htija taħt dina id-dispożizzjoni tal-liġi.*

*2. Fit-tieni lok ir-reat irrid jiġi komess fil-konfront ta' uffiċjal pubbliku jew kif tgħid testwalment il-liġi “persuna inkarigata skond il-liġi minn servizz pubbliku”. Illi l-Qorti tagħmel referenza għal dak sottolinjat iktar ‘il fuq u ċioe’ illi huwa neċessarju illi għalkemm tali persuna mhux neċessarjament għandha tkun libsa uniformi jew xi marka jew sinjal li turi il-kapaċita li fiha qed tagħxi, madanakollu ix-xjenza tal-persuna li qed tikkometti dana ir-reat illi l-vittma hija uffiċjal pubbliku hija neċessarja. Altrimenti il-mens rea għal kummissjoni ta' dana ir-reat ikun nieqes.*

*3. Fl-aħħarnett huwa neċessarju illi l-attakk jew resistenza kontra l-uffiċjal pubbliku irid isir filwaqt illi huwa ikun qiegħed jaġixxi għall-esekuzzjoni tal-liġi jew ta' ordni mogħtija skond il-liġi minn awtorita' kompetenti. Il-Mamo jkompli iġħid: “Therefore, any violence committed after the law or the order has already been executed, even though it may be on account of such execution, would not give rise to this crime.”*

Il-Qorti tal-Appell Kriminali, fil-kawża fl-ismijiet, Il-Pulizija vs Sean Sinclair Pace, deċiża fis-26 ta' Mejju 2016, qalet :

*“L-artikolu 96, imbagħad għalkemm ukoll għandu bħala vittma, l-uffiċjal pubbliku, jikkontempla tlett elementi essenzjali għal kostituzzjoni ta’ dana ir-reat:*

*1. Fl-ewwel lok, irid ikun hemm l-attakk jew resistenza. Illi meta ikun hemm biss disubbidjenza tal-liġi jew ta’ ordni mogħtija minn xi awtorita’, ma tistax tissussiti r-reat taħt din id-disposijoni tal-liġi. Il-Mamo ikompli iġħid: “It is only when the insubordination or defiance goes so far as to obstruct the execution of the law or of lawful orders of the competent authority that the crime of attack or resistance can arise. The purpose of the agent in this crime, therefore, must be precisely that of obstructing or frustrating the execution of the law or the lawful orders of the competent authority, by opposing the action of those charged therewith.” Inoltra l-attakk jew resistenza trid tkun neċessarjament akkompjanta bl-użu tal-forza, vjolenza jew bil-hebb.*

*2. Fit-tieni lok ir-reat irid jiġi komess fil-konfront ta’ uffiċjal pubbliku jew kif tgħid testwalment il-liġi “persuna inkarigata skond il-liġi minn servizz pubbliku”.*

*3. Fl-aħħarnett, huwa neċessarju illi l-attakk jew resistenza kontra l-uffiċjal pubbliku irid isir filwaqt illi huwa ikun qiegħed jaġixxi għall-eżekuzzjoni tal-liġi jew ta’ ordni mogħtija skond il-liġi minn awtorita’ kompetenti. Il-Mamo jkompli jgħid: “Therefore, any violence committed after the law or the order has already been executed, even though it may be on account of such execution, would not give rise to this crime.”*

Fis-sentenza Il-Pulizija vs Joseph Zahra, deċiża mill-Qorti tal-Appell Kriminali, fid-9 Settembru 2002, gie deċiż:

*“Dana l-artikolu (b’referenza għall-artikolu 96) jirrikjedi mhux biss li l-vittma tkun persuna inkarigata skond il-liġi minn servizz pubbliku” (l-istess bħalma jirrikjedi l-Artikolu 95(1)), iżda wkoll li r-reat ikun sar filwaqt li dik il-persuna hekk inkarigata minn dak is-servizz pubbliku “tkun qed taġixxi għall-eżekuzzjoni tal-liġi jew ta’ xi ordni mogħti skond il-liġi minn xi awtorità kompetenti.”*

Din il-Qorti tqies li mill-provi prodotti, il-Prosekuzzjoni rnexxielha tipprova dawn l-imputazzjonijiet. Kif gie sottolinjat minn din il-Qorti hekk kif diversament ippreseduta, fil-kawża fl-ismijiet, Il-Pulizija vs Jerkin Decelis, deċiża fit-22 ta’ Novembru 2013:

*“L-imputat kien fid-dmir li, mingħajr paroli u xenati żejda, jobdi l-ordnijiet legittimi li kienu ġew mogħtija lilu mill-Pulizija ...L-ordnijiet legittimi mogħtija mill-Pulizija liċ-ċittadin ma humiex hemmhekk biex jiġu konstestati, argumentati, mkasbra jew injorati sommarjament mir-*

*ricevent. Qegħdin hemmhekk biex jiġu obduti – dejjem u mingħajr dewmien, għalkemm bla preġudizzju għad-dritt ta' dak li jkun li jirreklama wara l-gustizzja intrinseka ta' dik l-ordni. Altrimenti jkun ifisser li kull persuna jkollha l-jedd ta' tagħxi kif trid u jogħgobha mingħajr hadd ma jista' jzommha jew irażżanha. Niġu fi stat ta' gungla – l-antitezi tal-ordni meħtiġa biex il-ħajja soċjali tkun tista teżisti f'armonija relattiva.”*

Il-Qorti tagħmel referenza għad-deċiżjoni mogħtija minn din il-Qorti kif diversament ippreseduta, fil-kawża fl-ismijiet, Il-Pulizija (Spettur Elliott Magro) vs Joanne Agius, deċiża fis-16 ta' Ġunju, 2020, fejn intqal:

*“Dawn iz-zewg reati jirrigwardaw reati li jkunu sehew fil-konfront ta' ufficjal pubbliku. Illi għalkemm f'dan il-kaz ikunu sehew fuq ufficjal pubbliku, hemm differenza bejn iz-zewg reati msemmija f'dawn l-artikoli 95 u 96 tal-Kap 9 tal-Ligijiet ta' Malta.*

*Illi jekk wiehed ihares lejn l-Artikolu 95 dan jitkellem fuq l-ingurja, it-theddid jew l-offiza li ssir fuq il-persuna ta' ufficjal pubbliku (1) waqt illi dan ikun qed jagħmel servizz pubbliku; jew (2) minhabba li jkun għamel dan is-servizz; jew (3) bil-hsieb li jbezzghu jew jinfluwixxi fuqu kontra l-ligi fl-esekuzzjoni ta' dak is-servizz.*

*Sabiex jiġi spjegat aktar dak li hemm fl-artikolu 95 tal-Kap 9 tal-Ligijiet ta' Malta sejra ssir referenza għal dak li jgħid il-Professor Mamo meta jikkwota lill-awturi Cheveau et Helie fejn jgħid hekk:*

*“Quando l'oltraggio si verifica nel corso delle funzioni, il motivo che lo determina é indifferente; la legge vede soltanto il turbamento, l'ingiuria fatta all'esercizio delle funzioni, l'insulto che degrada la loro dignità; avesse pure quest'ingiuria una causa determinante estranea alle funzioni, il turbamento all'esercizio di esse sussisterebbe sempre.”*

*Il-Professor Mamo jkompli jellabora fuq din il-kwistjoni fejn ir-reat ikun seh fuq ufficjal pubbliku jew inkella persuna li tkun inkarigata skont il-Ligi minn servizz pubbliku u jgħid hekk:*

*“This offence arises even though the person charged with the public duty may not at the time of discharging such duty be wearing his uniform or badge etc of office, provided the offender was aware of his status as such person.”*

*Illi magħdud ma' dan hemm dak li jisemma fl-artikolu 96 tal-Kap 9 tal-Ligijiet ta' Malta.*

*Illi sabiex jiġi spjegat b'mod aktar, sejra ssir referenza għal dak li hemm fis-sentenza tal-Qorti tal-Appell Kriminali tas-27 ta' April 2017 fl-ismijiet Il-Pulizija vs Clayton Baldacchino, fejn gie spjegat fid-dettal ir-reat ikkontemplat fl-Artikolu 96:*

*“1. Fl-ewwel lok, irid ikun hemm l-attakk jew resistenza. Illi meta ikun hemm biss disubbidjenza tal-ligi jew ta’ ordni mogħtija minn xi awtorita’, ma tistax tissussiti r-reita taht din id-dispozizzjoni tal-ligi. Il-Mamo ikompli ighid: “It is only when the insubordination or defiance goes so far as to obstruct the execution of the law or of lawful orders of the competent authority that the crime of attack or resistance can arise. The purpose of the agent in this crime, therefore, must be precisely that of obstructing or frustrating the execution of the law or the lawful orders of the competent authority, by opposing the action of those charged therewith.”*

*Inoltre l-attakk jew resistenza trid tkun necessarjament akkompjanta bl-uzu tal-forza, vjolenza jew bil-hebb.*

*2. Fit-tieni lok ir-reat irid jigi komess fil-konfront ta’ ufficjal pubbliku jew kif tghid testwalment il-ligi “persuna inkarigata skond il-ligi minn servizz pubbliku”.*

*3. Fl-ahharnett huwa necessarju illi l-attakk jew resistenza kontra l-ufficjal pubbliku irid isir filwaqt illi huwa ikun qieghed jagixxi għall-esekuzzjoni tal-ligi jew ta’ ordni mogħtija skond il-ligi minn awtorita’ kompetenti. Il-Mamo ikompli ighid: “Therefore, any violence committed after the law or the order has already been executed, even though it may be on account of such execution, would not give rise to this crime.”*

*.....Anki fis-sentenza l-Pulizija vs Lawrence Attard tat-12 ta’ Settembru 1996, l-istess Qorti tal-Appell Kriminali qalet hekk:*

*“Meta ufficjal tal-pulizija jintima li jkun ser jarresta lil xi hadd, jew ikun ga’ arresta u qed izomm lil xi hadd arrestat, huwa ikun certament qieghed jezegwixxi il-ligi. Izda meta ufficjal tal-pulizija ikun qieghed jipprova jipperswadi lil xi hadd bil-kelma t-tajba sabiex iwarrab minn fuq il-post u għalhekk mingħajr ma dak il-pulizija jezercita s-setgha tieghu li jarresta, ma jistax jingħad li dak il-pulizija jkun qed jagixxi ‘għall-esekuzzjoni tal-ligi’ fis-sens ta’ l-artikolu 96, għalkemm huwa jkun qieghed jagħmel is-servizz pubbliku tieghu fis-sens ta’ l-artikolu 95.”*

Irrizulta li entrambi dawn l-imputazzjonijiet, ġew ippruvati lil hinn minn kull dubju raġjonevoli, mix-xhieda mogħtija. Il-vittma kienet ufficjal pubbliku li kienet qieghda waqt il-ħin tas-servizz. Bl-aġir tagħha, l-imputata attakkat lill-parte ċivile u kkaġunatilha offiża fuq il-persuna tagħha. Din ma kinitx sitwazzjoni ta’ diżubbidjenza tal-ligi jew ta’ ordni mogħtija biss, iżda kien hemm proprju attakk mill-imputata biex tpattiha lill-parte ċivile, li kienet għadha kemm irrapurtatha minhabba l-atteggjament preċedenti tagħha.

Dwar ir-raba' imputazzjoni u s-seba' imputazzjoni, din il-Qorti tqis li ma tressqux provi li l-imputata, waqt li kienet fl-Emergenza Area 1 fi Sptar Mater Dei, qalet fil-pubbliku xi kliem oxxen jew indecenti, jew li ingurjat bi kliem jew b'mod ieħor lil Maria Schembri. Mill-provi rriżulta li l-ingurji ntqalu mhux fl-isptar Mater Dei, izda meta seħħ l-incident f'Monte Carmeli.

Dwar il-ħames imputazzjoni, din il-Qorti tqis li din giet ippruvata, kif ukoll giet ippruvata s-sitt imputazzjoni. Dawn jirriżultaw b'mod evidenti mix-xhieda prodotta.

Dwar ir-recidiva taħt l-Artikoli 49 u 50 tal-Kap 9 tal-Ligijiet ta' Malta, il-Qorti tqis li r-recidiva hija reat u akkuza per se, u għalhekk titlob li tingieb l-aħjar prova sabiex jiġi zgurat li persuna tinstab htija jew le, skont il-każ. Fis-sentenza fl-ismijiet, Il-Pulizija vs Abela Paul, mogħtija mill-Qorti tal-Appell Kriminali (Sede Inferjuri) nhar l-10 ta' Settembru, 2004, intqal:

*"L-appellant gie akkuzat ukoll li sar recidiv in vista tas-sentenza tal-Qorti tal-Magistrati ta' l-1 ta' Lulju 1997. Issa, fis-sentenza fl-ismijiet Il-Pulizija vs Jason James Agius mogħtija minn din il-Qorti fil-5 ta' Novembru 2001, gie ritenut:*

*"Bhal ma dejjem gie ritenut, l-aħjar prova sabiex tigi ppruvata xi akkuza bhal dawn in kwistjoni hi li tigi esebita kopja ufficjali tas-sentenza relattiva, u wara ssir il-prova ta' l-identita` ... l-obbligu tal-prosekuzzjoni li tesebixxi dawk is-sentenzi jibqa' dejjem, minkejja l-esenzjoni mogħtija mill-akkuzat li tipproduci prova ta' l-identita`.*

*Jekk ma tigix esebita jew prodotta tali prova permezz tal-kopja ufficjali tas-sentenza li tissemma fl-akkuzat, allura wiehed ma jistax jgħid li saret l-aħjar prova dwar jekk verament precedentement l-appellant kienx ikkommetta xi reat ieħor li tiegħu gie misjub hati ...."*

U fis-sentenza fl-ismijiet, Il-Pulizija vs Joseph Zahra, mogħtija minn din il-Qorti fl-24 ta' Frar 2003, intqal:

*"Għalkemm il-fedina penali tista' tittiehed in konsiderazzjoni mill-Qorti ta' Gustizzja Kriminali biex ikunu jistgħu jikkalibraw il-piena, l-imputazzjoni tar-recidiva dejjem tinnecessita li ssir il-prova tal-kundanna jew kundanni precedenti; tali prova ssir permezz ta' kopja legali tas-sentenza jew sentenzi precedenti kif ukoll billi jiġi ppruvat a sodisfazzjoni tal-qorti -permezz ta' xhieda jew minn ezami tal-istess sentenza jew sentenzi (jekk din jew dawn ikunu jagħtu l-konnotati*

*mehtiega tal-persuna kkundannata) jew minn ezami tal-atti tal-kawza ta' dik is-sentenza jew ta' dawk is-sentenzi precedenti - li dawk is-sentenzi jirreferu għall-persuna li tkun qed tigi akkuzata bir-recidiva."*

Illi f'din il-kawża giet eżebita biss il-fedina penali tal-imputata. Kien jinkombi fuq il-Prosekuzzjoni li tipprova din l-imputazzjoni, haġa li ma saritx. Illi fid-dawl tal-fatt li ma giex ippruvat l-Artikolu 49 tal-Kap 9 tal-Liġijiet ta' Malta, f'dan il-każ, lanqas tista' tinstab ħtija għal dak li hemm fl-Artikolu 50 tal-Kap 9 tal-Liġijiet ta' Malta.

Dwar piena, din il-Qorti kkunsidrat in-natura serja ta' whud mill-imputazzjonijiet, kif ukoll il-fedina penali tal-imputata. Madanakollu, irrizulta li dan l-aħhar, l-imputata qieghda fit-triq it-tajba, u l-atteggjament tagħha mar hafna għall-aħjar. Qieghda wkoll tattendi programm residenzjali ta' rijabilitazzjoni. Huwa minnu li mill-fedina penali tal-imputata, jidher li l-imputata ngħatat varji opportunitajiet biex tirriforma ruhha, iżda baqgħet tippersisti fl-aġir tagħha, tant li mbaġhad ngħatat sentenzi ta' prigunerija effettiva. Iżda l-Qorti tqis li issa li l-imputata qieghda fit-triq it-tajba, l-istess imputata għandha tingħata l-opportunità li tirriforma ruhha. Għalhekk ma tqisx li sentenza ta' prigunerija effettiva hija l-piena idoneja għal dawn l-imputazzjonijiet li ser tinstab hatja dwarhom.

In oltre, dwar il-piena, b'mod partikolari għal dak li għandu x'jaqsam mal-Artikolu 95 u 96 tal-Kap 9 ta' Liġijiet ta' Malta, din il-Qorti tqis li għandha tagħmel referenza għal dak li ntqal mill-Qorti tal-Appell Kriminali, fl-10 ta' Lulju 2015, fl-ismijiet, Il-Pulizija (Spettur Frank Anthony Tabone) v. Peter Paul Said:

*"L-aggravji tal-appellant Avukat Generali jikkonsisti sostanzjalment filli jilmenta li l-piena erogata mill-ewwel Qorti ma hix tax-xorta li trid il-liġi peress li l-artkolu 96(a) tal-Kodici Kriminali fic-cirkostanzi tal-każ kien jipprovdidi għal piena ta' prigunerija minn sitt xhur sa sentejn u għal multa ta' mhux inqas minn erbat elef euro (4,000) u mhux izjed minn ghaxart elef euro b'mod li l-ewwel qorti kellha necessarjament timponi kemm is-sanzjoni ta' prigunerija kif ukoll il-multa mentri l-ewwel qorti naqset milli timponi multa.*

*11. L-imputat appellat, minn naħa tiegħu, isostni li l-Avukat Generali qieghed jinsisti li l-piena li għalih huwa suggett ir-reat li tiegħu l-appellat instab hati teskludi l-possibilita tal-applikazzjoni tad-dispozizzjonijiet tal-Kap. 446 u jissottometti li dan ma hux korrett għaliex id-dispozizzjoni rilevanti li tirregola meta tista' u meta ma tistax tigi applikata probation fil-konfront ta' persuna misjuba ħatja ta' reat*

huwa l-artikolu 7 tal-istess Kap. 446 li jipprovdi li l-qorti tista' taghmel ordni ta' probation biss jekk il-persuna tigi dikjarata hatja ta' reat "li ma jkunx reat punibbli biss b'multa jew ammenda" li ma hux il-kaz tar-reat li tieghu l-imputat nstab hati.

12. L-imputat appellat ghandu sostanzjalment ragun. Jinghad "sostanzjalment" ghaliex l-appellant ma ghandux ragun fejn jallega li l-Avukat Generali qieghed jippretendi li l-piena prevista mill-artikolu 96(a) teskludi l-possibilita tal-applikazzjoni tal-Kap 446. Dak li jilmenta minnu l-Avukat Generali fir-rikors tal-appell tieghu hu li l-ewwel qorti qieghdet lill-appellat taht ordni ta' probation biss (sottolinear tal-Avukat Generali) u jzid li l-ewwel qorti riedet ukoll tassattivament tinflggi multa (sottolinear tal-Qorti). Jidher car, ghalhekk, li l-Avukat Generali jsostni li ghalkemm ma hux eskluż l-applikazzjoni tal-Kap 446 l-ewwel qorti hi tassattivament mehtiega mil-ligi li timponi dejjem multa f'ammont li jkun jinkwadra fil-parametri previsti mill-artikolu 96(a) tal-Kodici Kriminali.

13. B' danakollu, l-appellat ghandu ragun fejn isostni li l-interpretazzjoni li l-Avukat Generali jrid jaghti lill-artikolu 96(a) imsemmi ma hix sostenibbli fid-dawl tad-dispozizzjonijiet rilevanti tal-Kap 446. Ma hemm xejn fl-artikolu 96(a) msemmi jew band' ohra fil-Kodici Kriminali, jew f'xi ligi ohra, li jeskludi l-applikazzjoni ta' xi mizura prevista fil-Kap 446 bhala alternattiva ghas-sentenza prevista ghall-htija tar-reat taht l-artikolu 96(a). Minn naħa l-ohra, l-artikolu 7(1) tal-Kap 446 jipprovdi li l-qorti tista' "minflok taghti sentenza dwar il-hati" taghmel ordni ta' probation, u dan hu li setghet taghmel, u li ghamlet, l-ewwel qorti. Minflok tat is-sentenza ta' prigunerija u multa prevista fl-artikolu 96(a) iddecidiet li taghmel ordni ta' probation. Is-subartikolu (2)(a) tal-istess artikolu, imbghad, jipprovdi li ordni ta' probation tista' biss issir jekk persuna tigi dikjarata hatja ta' reat, li hu l-kaz tal-imputat. L-ordni ta' probation, skont l-imsemmi subartikolu (2)(a), ma tistax issir jekk ir-reat ikun punibbli b'multa jew ammenda biss, li ma hux il-kaz tar-reat taht l-artikolu 96 fejn ir-reat hu punibbli bi prigunerija u multa. Ghalhekk id-decizjoni tal-ewwel qorti li taghmel l-ordni ta' probation li ghamlet hi konformi ma l-artikolu 7(1) tal-Kap 446 li jissanzjona l-istess ordni ta' probation minflok is-sentenza prevista fl-artikolu 96(a) ghall-htija tar-reat taht l-istess artikolu. Ghalhekk ma hemm xejn censurabbli fis-sentenza appellata."

Din il-Qorti taqbel ma' dan l-insenjament, u sejra tghaddi biex taghti bhala piena, ordni ta' probation minghajr ma' timponi l-hlas tal-multa relattiva.

## Decide

Għal dawn ir-raġunijiet, din il-Qorti, filwaqt li ma ssibx lill-imputata hatja tar-raba', tas-seba' u tat-tmien imputazzjoni, u wara li rat l-Artikoli 17, 31, 221(1), 222(1)(c), 95, 96, 338(dd) u 338(ee) tal-Kap 9 tal-Ligijiet ta' Malta, issib lill-imputata hatja tal-ewwel, it-tieni, it-tielet, il-hames u s-sitt imputazzjonijiet, izda peress li l-Qorti hija tal-fehma li jissussistu c-cirkostanzi mehtiega u msemmija fl-Artikolu 7(1) tal-Kapitolu 446 tal-Ligijiet ta' Malta, il-hatja titqiegħed taht Ordni ta' Probation għal perjodu ta' tliet snin mil-lum, b'dan li għal dan l-iskop, qiegħda tordna li l-istess hatja titqiegħed taht is-sorveljanza ta' Uffiċjal tal-Probation indikat lilha mid-Direttur tas-Servizzi tal-Probation u Parole, liema ordnijiet huma soġġetti għall-kundizzjonijiet elenkati fid-digriet mogħti llum stess, u anness ma din is-sentenza, u li jiffirma parti integrali minnha.

In oltre u b'applikazzjoni tal-Artikoli 382A u 412C tal-istess Kapitolu 9, biex tipprovdi għas-sigurtà ta' WCO 37 Maria Schembri, qed tpoġġi lill-imputata taht Ordni ta' Trazzin għal perjodu ta' tliet (3) snin, b' dana li l-Qorti qed (a) tipprojbixxi jew tirrestringi lill-imputata milli tavvicina jew b'xi mod isegwi l-movimenti ta' WCO 37 Maria Schembri; (b) tipprojbixxi jew tirrestringi l-aċċess mill-imputata għewwa fond fejn WCO 37 Maria Schembri tkun qiegħda tghix, taħdem jew tiffrekwenta wkoll jekk l-imputata għandha xi interess legali f'dak il-fond; u (c) tipprojbixxi lill-imputata milli tikkuntattja jew timmolesta lil WCO 37 Maria Schembri.

In oltre, stante li din il-Qorti tqis li hemm ic-cirkostanzi kollha mehtiega għalxiex isir ordni taht l-Artikolu 412D tal-Kapitolu 9 tal-Ligijiet ta' Malta, stante li l-Qorti tqis li huwa mehtieg li l-hatja tigi mghejjuna tegħleb diffikultajiet psikologiċi u anke vizzju ta' abbuż ta' sustanzi illeciti, il-Qorti qiegħda tpoġġi lill-hatja taht Ordni ta' Trattament, u dan wara li kkunsidrat li jkun xieraq li jsir dan l-Ordni ta' Trattament, u dan għal perjodu ta' tliet snin mil-lum, u dan skont id-Digriet anness ma' din is-sentenza, u inoltre, il-Qorti tordna lid-Direttur tal-Probation sabiex jara li l-istess Ordni jigi mwettaq skont il-Ligi.

A tenur tal-Artikoli 7(7) tal-Kapitolu 446 tal-Ligijiet ta' Malta, il-Qorti fissret lill-hatja bi kliem car u li jinftiehem, l-effetti tal-ordni ta' probation, kif ukoll tal-kondizzjonijiet kollha elenkati fid-digriet annessi ma' din is-sentenza, u li f'każ li tonqos milli tikkonforma ruħha ma' dawk l-ordnijiet u dawk il-kondizzjonijiet, u/jew f'każ li tagħmel reat ieħor tul it-terminu tal-ordni ta' probation, tista' tingħata sentenza għar-



reati li tagħhom instabet ħatja b'din is-sentenza, nonche l-konsegwenzi li jistgħu jiġu sofferti, f'każ ta' nuqqas ta' adegjoni mat-termini tal-ordni hawn fuq imsemmi.

Ai termini tal-Artikolu 7(8) tal-Kapitolu 446 tal-Liġijiet ta' Malta, il-Qorti tordna li kopja ta' din is-sentenza u tal-ordni ta' probation bid-digriet tal-lum stess, għandhom jiġu trasmessi minnufih lid-Direttur tas-Servizzi ta' Probation u Parole, sabiex jassenja Uffiċjal tal-Probation biex ikun responsabbli għas-sorveljanza tal-ħatja.

Stante illi ma nħatru ebda esperti f'dawn il-proċeduri, il-Qorti m'hijiex qiegħda tordna l-ħlas tal-ispejjeż ai termini tal-Artikolu 533 tal-Kap. 9 tal-Liġijiet ta' Malta.

Magistrat Dr. Simone Grech

Janet Calleja

Deputat Registratur